

ቃል ሃገራዊ ማሕበር ደቀንሰትዮ ኤርትራ (8 መጋቢት 2019)



8 መጋቢት፡ አህጉራዊ መዓልቲ ደቀንሰትዮ፡ “ሰላም ውጽኢት ጽንፍትና - ልምዓት ፍረ ዕዮና” ኣብ ትሕቲ ዝብል መሪሕ ቴማ፡ ሎሚ እውን ከም ወትሩ፡ ኣብ መላእ ሃገር ብዘተፈላለዩ መሰናድኦታት ተዘኪራ ትውዕል ኣላ። ናይ ሎሚ ዓመት 8 መጋቢት፡ ንህዝቢ ኤርትራ ከንበርክኻ ዘንቀደ፡ ብዙሕ ዝዓይነቲ ሸርሒታትን ውዲታትን በርዲኑ፣ ፍረ ጽንፍትን ክምህ ዘይብል መኸተን ህዝቢ ኤርትራ፡ ብግብሪ ኣብ ዝተራእየሉ፣ ኣብዚ ዝሓለፈ 20 ዓመታት ዝጸንሐ ኩነተ ውግእን ተጻብኦን ኣኻቲሙ፡ ብደረጃ ዞባ፡ ዘመነ ሰላምን ምትሕብባርን ኣብ ዝተቐልቀለሉ፡ ሓድሻን ፍሉይን መድረኽ እያ ትዝከር ዘላ።

ናብዚ መድረኽ'ዚ ንምብጻሕ ኣብ ዝተሰገረ ከቢድ ቃልሲ፡ ተራ ደቀንሰትዮ ኤርትራ እንታይ ከምዝነበረ መግለጺ ወይ ሓተታ ዘድልዮ ኣይኮነን። ደቀንሰትዮ ኤርትራ፡ ኣብ እዋን ሓርነታዊ ተጋድሎ ኮነ፡ ኣብዚ ዝሓለፈ መዋእል ምዕቃብ ልኡላውነትን ዳግመ ህንጻን፣ ረባሕታ መኸተ፡ ድርዲ ሰላምን ልምዓትን ምጻነን፡ እቲ ዝኸፈልኦ ረዚን መሰዋእቲን ግብራዊ ስርሐንን ባዕሉ ኣፍ ኣውጺኡ ዝምስክር እዩ። ኣብ ኩሉ መዳያት ቃልሲን ህይወትን ተሰሊፈን ዘጉልሕኦ ብቐዓት ከኣ፡ ንኣመለኻኻታ ዜጋታት ብመሰረቱ ቀይሩ፡ ህዝቢ ኤርትራ ኣብ ጉዳይ ጸታዊ ማዕርነት ንብዙሕ ድሕረታት ዝሰገረ ምዕቡል ኣረኣኢያ ዘለዎ ሕብረተሰብ ክኸውን ኣብቂዕዎ ኣሎ።

ደቀንስትዮ ኤርትራ፡ ምዕሩያት አበርክትቲ ጥራይ ዘይኮነ፡ ምዕሩያት ረባሓቲ ክኾና ተቃሊሰን ብዘረጋገጽኦ ዕድላት እውን፡ ህይወት መንእሰያት ደቀንስትዮ ብዓይነቱ እናተለወጠ ይመጽእ ከምዘሎ ርኡይ እዩ። ኣብቲ ቀንዲ መሰረት ምዕሩይነት ዝኾነ ትምህርቲ ተኸፊቱ ብዘሎ ምዕሩይ ዕድላት ንኣብነት፡ ሱታፊ ደቀንስትዮ፡ ኣብ ኩሉ ደረጃታት፡ እንተላይ ኣብ ላዕለዎይ ደረጃ ትምህርቲ፡ ምስ ደቂተባዕትዮ ኣብ ዝዳረገሉ ደረጃ ተበጺሑ ኣሎ። ጽንባረኡን ኣብ ኩሉ ሞያታት፡ እንተላይ ኣብቲ ንደቂተባዕትዮ ጥራይ ተሓዚኡ ዝነበረ ዕዮታት ከኣ፡ ዓቢ ለውጢ የመዝግብ ኣሎ። በዚ ድማ ሕብረተሰብ ኤርትራ፡ ምሕያል ዓቕሚ ደቀንስትዮ፡ ክንዮ ምሕላው ሰብአዊ መሰል፡ ሓይልን ድርኻትን ዕብዮት ምጻኑ ብግብሪ ይርእ ኣሎ።

እቲ ዝበለጸ ፖለቲካዊ ስነ-ሓሳብ ክወቕዖ ዝሕልን ናይ መወዳእታ ሸቶ እንተሎ፡ ብዘይኣፈላላይ ጸታ፡ ማሕበራዊ ቦታን ካልእ ፍልልያትን ንኹሉ ኣባል ሕብረተሰብ ምዕሩይ ዕድላት ምርግጋጽ እዩ። ህዝቢ ኤርትራ ኣብ ጉዳይ ምርግጋጽ መሰልን ማዕርነትን ደቀንስትዮ ዛጊት ዘመዝገቦ ገሰጋሰን ዘማዕበሎ ቅኑዕ ኣመለኻኽታን ንቕሓትን እምበኣር፡ ኣካል ብሉጽ ታሪኽናን ሃገራዊ ሓበንናን ኩርዓትናን እዩ።

ኣብዚ እንኣትዎ ዘለና ሓድሽን ፍሉይን መድረኽ፡ እዚ ዘሕብን ፖለቲካዊ ባህሊ'ዚ ተዓቂቡ ክቕጽል ጥራይ ዘይኮነ፡ ብተወሳኺ ሰራሕ ተደሪዑ፡ ሎሚ እውን ከም ትማሊ፡ ኤርትራዊት ንለንሰተይቲ፡ ኣብ ምዕዋት ዝቕጽል ሃገራዊ መደባት ልምዓት፡ እቲ ምስኩር ተራኣ ዳግም እተገልጹሉ፡ ባይታ ንምልኣት ኣግእዞ ክኸውን ይግባእ። ርግጽ እዩ፡ እቲ ብቃልሲን መሰዋእቲን ዝተረጋገጸ መሰረታዊ መሰላት ደቀንስትዮ፡ ኣብ ኩሉ ሃገራዊ ሕጋጋትን ፖሊሲታትን ከምዘስፍር ተገይሩ፡ ብግብሪ ክሰርሓሉ ጸኒሑ እዩ። ውጽኢቱን ኣድማዕነቱን ንምዘያድ ግዳ፡ ሕጂ እውን ናይ ኩሎም ኣካላት መንግስቲን ሕብረተሰብን ሓለዋን ናብዮትን የድልዮ። ሕቶ መሰልን ማዕርነትን ደቀንስትዮ ከም ኣምርን ፖለቲካዊ ዕላማን ደጋጊምካ ምኹልዑ ድማ፡ ቅንጣብ ንቕሓት ከይነከየ ኪቕጽል ውሕሰነት እዩ።

ኣብ እዋን ቃልሲን መኸተን፡ ሓያል ውዳበን ጥምረትን ፈጠረን፡ ማዕረ ደቂተባዕትዮ ጠበንኛን ንቕሓትን ዓጢቐን፡ ዘስተንክር ቅያ ዝራጸማ ኤርትራውያን ደቀንስትዮ፡ እዚ እንኣትዎ ዘለና ሓድሽ መድረኽ ዝጠልቦ ብቕዓት፡ ማለት፡ ትምህርቲ፡ ሞያን ናይ ሰራሕ ዲሲፕሊንን ዓጢቐን፡ ብሩህ መጻኢ ዓቕሩዎ ንዘሎ ዝዚፍ ዕድላት ብስፍሓት ክጥቀማሉ የድሊ። ንብልጸት ውጽኢትን ኣፍራይነትን ድማ፡ ኣብ ኩሉ መዳያት ማዕረ ዕድላት ምርግጋጽ ጥራይ ዘይኮነ፡ ሞያን ቁጠባዊ ዓቕሚን ደቀንስትዮ ዝዓብዩሉ መደባት ብስፍሓት ምትግባር ወሳኒ እዩ። በዚ መገዲ'ዚ ብቕዓት ናይተን ፍርቂ ኣካል ሕብረተሰብ ዝኾና ደቀንስትዮ ክብ ኣቢልና፡ ኣእምሮአዊን ጉልበታዊን ዓቕሚ መላእ ህዝብና ኣብ ቁጠባዊ ዕብዮት ኣሰሊፍና፡ ኣብዚ ሓድሽ መድረኽ፡ ኣድማዕነትና ከም ሃገርን ሕብረተሰብን ብተዓጻጻፊ ከነዛይድ፡ ብኣጋጣሚ እዛ ክብርቲ ዕለት 8 መጋቢት፡ መብጽዓና ከነሐድስ ሃማደኤ ይጽውዕ።

ዘልኣለማዊ ዝኽሪ ንሰማእታት!
ዕድመ ን8 መጋቢት ኣህጉራዊ መዓልቲ ደቀንስትዮ!
ሃገራዊ ማሕበር ደቀንስትዮ ኤርትራ
ዓወትን ኣላፋሻ!